

रूपा गाउँपालिका कास्कीको आर्थिक वर्ष २०८२/०८३ को वार्षिक नीति तथा कार्यक्रम



रूपा गाउँपालिका

Rupa Rural Municipality

गाउँ कार्यपालिकाको कार्यालय

Office of the Rural Municipal Executive

रूपाकोट, कास्की

Rupakot, Kaski

गण्डकी प्रदेश नेपाल

Gandaki Province Nepal

२०८२ असार ०८ गते आइतबार

आदरणीय गाउँपालिका उपाध्यक्षज्यू

प्रमुख प्रशासकीय अधिकृतज्यू, गाउँसभाका सदस्यज्यूहरू, सम्पूर्ण कर्मचारी मित्रहरू, सुरक्षाकर्मी, पत्रकार एवम् उपस्थित महानुभावहरू सबैमा हार्दिक नमस्कार एवम् अभिवादन व्यक्त गर्दछु ।

आजको यो विशेष अवसरमा, रूपावासीको भरोसाको रूपमा रही रूपाको समृद्धि, विकास र उन्नयनका लागि आर्थिक वर्ष २०८२/०८३ को वार्षिक नीति तथा कार्यक्रम प्रस्तुत गर्ने अवसरलाई गर्वका साथ लिइ संघीयता कार्यान्वयनको मेरुदण्डको रूपमा रहेको स्थानीय तहको नेतृत्वमा बहाल रही नागरिकको सेवकको रूपमा प्राप्त जिम्मेवारीलाई चरितार्थ गर्ने अवस्थामा सातौँ बसन्त सम्पन्न गरी आठौँ वर्षको खाका कोर्ने मार्गचित्रसहित यस सभामा सम्बोधन गर्न पाउँदा मलाई खुसी लागेको छ । यो अमूल्य अवसर दिनुहुने सम्पूर्ण रूपावासीलाई हार्दिक आभार व्यक्त गर्दछु ।

सर्वप्रथम, सङ्घीय लोकतान्त्रिक गणतन्त्र स्थापना तथा इतिहासको विभिन्न कालखण्डमा देश र जनताको लागि अमूल्य जीवन उत्सर्ग गर्नु हुने प्रातः स्मरणीय महान् सहिदहरूप्रति श्रद्धा सुमन अर्पण गर्दछु । यस क्रममा भएका सबै आन्दोलन तथा सङ्घर्षको नेतृत्व गर्नु हुने योद्धाहरूप्रति उच्च सम्मान व्यक्त गर्दछु । साथै, बेपत्ता परिवार, घाइते, अपाङ्ग तथा आन्दोलनमा अमूल्य योगदान गर्ने सम्पूर्ण दिदीबहिनी र दाजुभाइहरूप्रति उच्च सम्मान सहित स्मरण गर्न चाहान्छु ।

रूपाको पहिचान: सबै क्षेत्रमा समृद्धिको अभियान भन्ने मुल मन्त्रलाई शिरोधार्य गरी समृद्धि र खुसीको आधारहरूलाई गहिराइबाटै उत्खनन् गरी तिनै आधारहरूको अन्तरघुलनतालाई चलायमान राख्दै रूपाली नागरिकको आधारभुत आवश्यकता, गुणस्तरीय जीवन, वातावरणमैत्री र दिगो विकास तथा सांस्कृतिक पहिचान लगायतका विषयहरूलाई स्थानीयको मझेरीमा पुर्याइ नजिकको सरकारको आभाष दिलाउन, गौरवान्वित गराउन, राज्यप्रति थप आशा र भरोसा पैदा गर्न, आर्थिक गतिशीलता बढाउन, सुशासन, तथा न्यायिक प्रत्याभुति दिलाउन हामी प्रतिबद्ध छौँ ।

नेपालको संविधानमा भएको एकल तथा साझा अधिकारहरूको आधारमा समन्वय र सहकार्यलाई प्राथमिकतामा राखी राखी साझा सङ्कल्पका साथ सुशासन प्रवर्धन र रूपाको तीव्र आर्थिक विकास हासिल गर्न सङ्घीय सरकारको सकारात्मक सूचकको अभिवृद्धिमा समेत टेवा पुर्याउने कुरामा हामी कटिबद्ध छौँ ।

रूपा गाउँपालिका आफैमा क्षेत्रफलमा सानो र आफ्नै मनग्य आम्दानीको स्रोत नभएको स्थानीय तह हुनुको बावजुद यहाँ रहेका सिमित साधन र स्रोतको उच्चतम उपयोग, आवश्यकताका आधारमा नीति र कार्यक्रम निर्माण गरी सोही बमोजिम योजना तथा कार्यक्रम छनौट र कार्यान्वयनको अवस्थामा छन् । हाम्रै पहलमा संघ तथा प्रदेशबाट ठुला तथा गौरवका योजना तथा कार्यक्रमहरूमा बजेट विनियोजन भएका छन् । समपुरक शीर्षक अन्तरगत संघ र प्रदेशबाट विनियोजित योजना तथा कार्यक्रमहरूमा सोही बमोजिमको रकम गाउँपालिकाले सहलगानी समेत गरी उक्त योजनाहरूको गुणस्तर र दिगोपनका आधारमा कार्यान्वयनमा लिएको छ । प्रथमतः विभिन्न व्यक्तिहरू समेतको समन्वयमा हाम्रो निरन्तर खटाइ र लगनले गर्दा देखिने गरी गाउँपालिकाका गौरवका ठुला योजना तथा कार्यक्रमहरू सञ्चालनमा ल्याइएका छन् । केही ठुला योजनाहरू सम्पन्न भइसकेका छन् । रूपावासीको दैनिकीलाई परिवर्तन गरी स्थानीय सरकारको आभाष दिलाउन हामी सक्षम भएका छौँ । भौतिक पूर्वाधार निर्माण सहित आर्थिक वृद्धि र विकासका मुख्य आधारहरू मानिएका कृषि, पशुपालन, पर्यटक, पूर्वाधार लगायतका क्षेत्रहरूमा हाम्रो कार्यले पुर्याएको सकारात्मक प्रभावको सकारात्मक पृष्ठपोषण प्राप्त गरेका छौँ । विगत र वर्तमानको सेतुमा विकासको गतिलाई तुलना गर्दा हाल रूपामा भएको विकासले **गरेमा हुँदो रैछ भन्ने** भाष्यलाई चरितार्थ पारेको छ । हामी जनप्रतिनिधिहरू प्रतिनिधि हौँ, सेवक हौँ तर निधिपति हैनौँ भन्ने धारणालाई प्रमाणित गर्न सक्षम भएका छौँ ।

कास्कीको पुर्वमा रही पहाडी भौगोलिक अवस्थितिमा बिराजमान रूपाका अनेकन कठिनाइहरूका बावजुद रूपाका बासिन्दाहरूको जीवनस्तर उकास्न, आधारभूत आवश्यकताहरू पूरा गर्न, र पूर्वाधार क्षेत्रको समग्र विकासमा टेवा पुऱ्याइ समृद्धि र उन्नयनको तिर्खाइलाई रूपातालको जलले सिञ्चित गरी रूपावासीको सक्रिय सहभागिता र समन्वयको आधारमा समता र समानताको सिद्धान्त अनुसरण गरी रूपा गाउँपालिकाको आर्थिक, सामाजिक र पर्यावरणीय विकासका साथै प्रगतिशील र आत्मनिर्भर बनाउन दृढ संकल्प गरिएको छ ।

रूपा गाउँपालिका भौगोलिक रूपमा विविधतायुक्त क्षेत्र हो जसमा जैविक कृषि उत्पादन, पशुजन्य उत्पादन, जडिबुटी, पर्यटन, तथा साना तथा मझौला उद्योगहरूको ठूलो सम्भावना रहेको छ । यी सम्भावनाहरूको उपयोग गर्दै ग्रामीण विकासलाई

प्रवर्धन गर्नु, स्थानीय उत्पादकत्व र स्वरोजगारमा वृद्धि गर्नु तथा गुणस्तरीय सेवा सुविधा प्रदान गर्नु गाउँपालिकाको मुख्य लक्ष्य हो। गाउँपालिकाको जनसंख्यामा विविधता र विभिन्न संस्कृतिहरूको समिश्रण रहेको छ, सांस्कृतिक तथा धार्मिक रूपमा सजिएकी रूपालाई एकताको सुत्रमा बाँध्दै समुन्नति तर्फ अग्रसर गराउने नीति तथा कार्यक्रमको मूल ध्येय हो। राष्ट्रिय आवश्यकता तथा जनचाहना अनुरूप लोकतान्त्रिक मूल्य मान्यतामा आधारित समाजवाद उन्मुख आर्थिक-सामाजिक रूपान्तरणका लागि राजनीतिक स्थायित्व, सुशासन, विकास र सामाजिक न्यायसहित समृद्ध नेपाल, सुखी नेपालीको राष्ट्रिय आकाङ्क्षाको आधारहरूलाई पूर्णता दिइ दिगो विकासका लक्ष्यहरूको स्थानीयकरण, संघीय तथा प्रादेशिक सरकारको नीति तथा कार्यक्रम र बजेट, सोही पञ्चवर्षीय योजना र रूपा गाउँपालिकाको पञ्चवर्षीय योजना र मध्यमकालिन खर्च संरचनाका आधारमा उल्लिखित विषयहरूका न्युनतम उद्देश्य पूरा गर्न रूपा गाउँपालिकाले आर्थिक वर्ष २०८२/८३ को नीति तथा कार्यक्रममा निम्न विषयलाई जोड दिइएको छ।

- क) कृषि र पशुपालनमा आत्मनिर्भरता
- ख) पर्यापर्यटनको विकास
- ग) गुणस्तरीय/उच्चमशीलतामैत्री शिक्षाको पहुँच र सुधार
- घ) सर्वसुलभ र प्रभावकारी स्वास्थ्य सेवा /सहूलियतपूर्ण स्वास्थ्य विमा
- ङ) युवा उच्चमशीलता, रोजगारी र सीप विकास
- च) भौतिक पूर्वाधारको सन्तुलित विस्तार
- छ) सामाजिक समावेशिता र लैङ्गिक समानता प्रवर्द्धन
- ज) प्राकृतिक स्रोत साधनको संरक्षण र दिगोपन
- झ) सूचना प्रविधिको प्रयोगद्वारा सेवा प्रवाह सुधार
- ञ) अनुमानयोग्य सेवा प्रवाह तथा समन्वय र सहकार्य
- ट) सकारात्मक सोच, आत्मसम्मान, अध्यात्मकता र नैतिकताको विकास

गाउँसभा सदस्यज्यूहरू:

१. स्थानीय स्तरमा पुर्वाधारको निर्माण गरी वसाईसराई भइ अन्यत्र जाने प्रक्रियालाई निरुत्साहन गरिनेछ । कृषि क्षेत्रमा लगानीको वातावरण बढाउन र रूपाका युवाहरूलाई कार्यक्रममा प्रत्यक्ष संलग्न गराइ आयआर्जनमा लाग्न विशेष महत्वका विषयहरूमा जोड दिइ बाँदरको प्रभावलाई न्यूनीकरण गर्न बाँझो खेतमा यसपाली: बादरले असर नपर्ने नगदे बाली भन्ने नाराका साथ बाँदरले असर नपर्ने मसलाजन्य नगदेबाली (अदुवा, लसुन, वेसार, टिमुर हलेदो) लगाउन र युवाहरूलाई आयआर्जनका जोड्न खाली जग्गामा मसलाजन्य बाली उत्पादन कार्यक्रम सञ्चालन गरिनेछ । लसुन, प्याज, वेसार, टिमुर, हलेदो लगायतका मसलाजन्यबाली लगाउन प्रोत्साहन गर्नुका साथै उत्पादनमा आधारित न्युनतम अनुदान व्यवस्था गरि ४००० रोपनीमा मसलाजन्यबाली विस्तार गरिनेछ।
२. स्वास्थ्य सेवा अन्तर्गत दाँतको उपचार महङ्गो हुने हुनाले रूपाली जनतालाई स्वास्थ्यमा सहज पहुँच पुर्याउन आवश्यक स्वास्थ्य सामग्री व्यवस्थापन गरी रूपाकोट अस्पतालबाट मासिक दुईपटक विशेषज्ञ सहित दन्त सेवा विस्तार गरिनेछ।
३. रूपावासीलाई स्वास्थ्य सेवा उपलब्ध गराउन स्वास्थ्य सेवा उपयोगका क्रममा अनियोजित रूपमा भएको व्यक्तिगत खर्चलाई व्यवस्थित गर्दै सरल र सुलभ स्वास्थ्य सेवा प्रदान गर्न रूपाकोट अस्पतालमा स्वास्थ्य बीमा कार्यक्रम सुरु गरिएको छ । स्वास्थ्य बीमा गर्ने रूपावासीहरूले पहिलो सेवा केन्द्र रूपाकोट अस्पताललाई राखी बीमा गरेमा बीमामा गर्दा लाग्ने दस्तुरको ५० प्रतिशत छुट हुने व्यवस्थालाई निरन्तरता दिइनेछ । महिला सामुदायिक स्वास्थ्य स्वयं सेविकाहरूका लागि निशुल्क स्वास्थ्य विमाको कार्यक्रम निरन्तरता गरिने छ । स्वास्थ्य बिमामा लाग्ने दस्तुरमा पहेलो कार्ड बाहक अपाङ्गहरूको लागि १०० प्रतिशत र सेतो कार्ड बाहक अपाङ्गहरूको लागि ७५ प्रतिशत छुट प्रदान गरिनेछ ।

४. क्षतिबाट जोगाउन ठुलो हानी: मर्मतमा सानो लगानी भन्ने नाराका साथ रूपामा विकास हुदै गएका पक्की सडकहरूको गुणस्तरलाई दिगो बनाइ थोरै लगानीमा सडकहरूको संरक्षण र संवर्धन गर्न सामग्री सहितको पुर्वाधार Rapid Response Team (RRT) को व्यवस्थापन गरी पक्की सडकको नियमित मर्मत सम्भार गरिनेछ ।
५. रूपाको ऐतिहासिक, सास्कृतिक, प्राकृतिक तथा पर्यावरणीय महत्वका विषय र चिनारीको संरक्षण तथा प्रवर्धन गरी पर्यटकका लागि सहज जानकारी गराउन रूपा गाउँपालिकाका विभिन्न नाका तथा महत्वपूर्ण स्थानहरूमा नक्सा र नम्बर सहितको चिनारी बोर्ड राखिनेछ । साथै रूपा गाउँपालिकालाई पर्यटकीय केन्द्रको रूपमा विकास गरी यहाँको मनोरम दृश्यावलोकनमा पर्यटकलाई लालयित बनाइ उनीहरूको बसाइ अवधि लम्याउन प्राकृतिक वरदानमा कृत्रिम सौन्दर्यताको समागमनका विविध कार्यक्रम अगाडि बढाइनेछ । जसको लागि रूपा ६को मेहेरे देखि हात्तीमैतासम्म ग्रेट वालको निर्माण गरी RuEleph Wall/रुइलाफ् पर्खालको रूपमा विकास गरिनेछ ।
६. सास्कृतिक तथा धार्मिक रूपमा अलौकिक पहिचान बोकेको भगवानको प्रसाद स्वरूप प्राकृतिक रूपमा असम्भावित, दैवि शक्ति भएको सयौं वर्ष पुरानो जामुनको रूखको ठुटोबाट प्रत्यक्ष जलदेवीको उत्पत्ति भएको छ । यसरी भगवानरूपी शक्ति उत्पत्ति हुनु रूपाको गौरवको विषय हो । अन्य विषय र क्षेत्रहरूमा समेत वरदान सिद्ध रूपालाई थप धार्मिक उपहार प्राप्त भएको छ । रूपाको सम्पत्ति: जलदेवीको उत्पत्ति भन्ने विषयमा सम्पूर्ण धार्मिक रूपमा आस्था राख्ने सनातनीका लागि अतिनै पवित्र र धार्मिक पिठको रूपमा यसको विकास गरी आन्तरिक र बाह्य धार्मिक पर्यटन भित्र्याउनुका साथै यसको संरक्षण, संवर्धन र विकासमा विशेष जोड दिइनेछ ।
७. रूपा गाउँपालिकाका नदी तथा खोला बगरमा रहेका जग्गा तथा बलौटे माटो भएका जमिनको सदुपयोग गर्ने उद्देश्यले उक्त क्षेत्रको पहिचान तथा अध्ययन गरी सो क्षेत्रमा माटोमैत्री व्यावसायिक सामुहिक खेती प्रणालीलाई विकास गर्नुका साथै लिफ्टिङ तथा ग्राविटेसनल फ्लोको व्यवस्थापन गरी मादी नदी छेउछाउका खेतियोग्य जमिनहरूमा सिँचाइको व्यवस्था गरिनेछ ।
८. रूपालीको आहार: अर्गानिक उत्पादन हरबार भन्ने नारालाई साथ दिँदै वातावरणमैत्री तथा दिगो विकासका लागि किटनाशक विषादीको प्रयोगमा निरुत्साहन र अर्गानिक खेती प्रणालीलाई प्रोत्साहन गरी जैविक विषादी तथा मल उत्पादन र प्रशोधनका कार्यक्रम अगाडि बढाइनेछ ।
९. रूपा गाउँपालिकाबाट सञ्चालन हुने पाँच लाख भन्दा बढीका सम्पूर्ण योजनाहरूको गुणस्तर परीक्षण गरिनेछ ।
१०. पारदर्शिता र सुशासनका आधारहरूलाई प्रत्याभुति गरी सूचनाको जानकारी गराउन रूपा गाउँपालिकाबाट गरिने सम्पूर्ण कार्यक्रमहरूलाई कार्यक्रम सञ्चालन हुने दिनमै कार्यक्रमको खर्च सार्वजनिक गरिनेछ ।
११. छोटो समयमा विकास भएका सूचना प्रविधि र सामाजिक सञ्जालहरूले निम्त्याएको नकारात्मक प्रभावलाई न्यूनीकरण तथा समाजमा हराएको सामाजिक संवेदनशीलतालाई निरुत्साहन गरी नैतिक शिक्षा र सकारात्मक सोचको विकासमा जोड दिनुपर्ने टुट्कारो आवश्यकता देखिन्छ । यस्तो अवस्थाले निम्त्याउन सक्ने नकारात्मक नतिजालाई मध्यनजर गरी तालिमप्राप्त मनोसामाजिक परामर्शकर्ता नियुक्त गरिएको छ । निजलाई सेवा प्रवाहमा खटाइ प्रारम्भिक विद्यालयबाटै सचेतनामूलक र परामर्शात्मक शैक्षिक प्रक्रियालाई उच्च प्राथमिकतामा राखी विद्यालय, टोल तथा समाजमा सचेतनामूलक कार्यक्रमहरू सञ्चालन गरी आत्महत्या, डिप्रेसन लगायतका नकारात्मक सोच निराकरणमा जोड दिइनेछ ।
१२. लागुऔषध दुर्व्यसनी लगायतका नकारात्मक बानीको सिकार भएका व्यक्तिहरूलाई उपचार तथा आवश्यक परामर्श सेवाका लागि गैर सरकारी संस्थाहरूसँगको समन्वय र सहकारीतामा पुनर्स्थापना केन्द्रमा भर्ना गराउने तथा यस्ता घटनाहरू हुन नदिन परामर्श सहित आवश्यक क्लिनिक सेवा सञ्चालन गरिनेछ । डिप्रेसन तथा नकारात्मक कुलतमा फसेका व्यक्तिहरूको लागि सिपमूलक तालिम तथा मनोरञ्जनात्मक क्रियाकलापहरू सञ्चालन गरी आयआर्जन सहित गुणस्तरीय जीवन जिउने कलाको विकासमा जोड दिइनेछ । योग ध्यान जस्ता क्रियाकलापलाई उच्च प्राथमिकतामा राखी विद्यालयमा योग र ध्यान सिक्ने, सिकाउने व्यवस्था मिलाइनेछ । विकास र निर्माण सहित रूपाको समृद्धिका विषयहरूमा समेत पूर्वाग्रही नजरबाट हेर्ने प्रवृत्ति भएका व्यक्तिहरूमा “जनजनमा रूपा:

मनमनमा रूपा” भन्ने भावना जागृत गराउन विभेद र असमानताको खाडललाई पुर्न समानताको सुत्र प्रयोग गरिनेछ ।

१३. रूपा गाउँपालिकाको राजस्व सुधार योजनामा भएका सूचकहरूको आधारमा राजस्वका थप क्षेत्र पहिचान गरी दायरा विस्तार गरिनेछ । सबै प्रकारका आर्थिक क्रियाकलापलाई औपचारिक प्रणालीमा आवद्ध गर्न जोड दिइनेछ । आधुनिक प्रविधिको अधिकतम उपयोग गर्दै राजस्व प्रशासनको दक्षता बढाइनेछ ।
१४. अनुभव र व्यवहारमा खारिएका रूपा गाउँपालिकाका जेष्ठ नागरिक सम्मान र संरक्षणको लागि जेष्ठ नागरिकहरूको सम्मान र संरक्षण गर्ने परिवारलाई “परिवारको हात : जेष्ठ नागरिक संरक्षणका रूपाको साथ” भन्ने नारा चरितार्थ गर्न विशेष सम्मानको कार्यक्रमलाई निरन्तरता दिइने छ ।
१५. नसर्ने रोग तथा कूपोषणबाट सुरक्षित हुनका लागि मधुमेह परीक्षण लगायत अन्य परीक्षण रूपाका सम्पूर्ण स्वास्थ्य चौकीहरूबाट सेवा विस्तार गरिनेछ । मधुमेह तथा उच्च रक्तचापबाट पिडित विरामीको लागि निशुल्क औषधीको व्यवस्था गरिनेछ ।
१६. रूपामा रहेका जोखिमयुक्त स्थानहरूको पहिचान गरि विपद्जन्य घटनाहरूको न्युनीकरणका लागि विपद्जन्य घटना घटेमा वा घट्ने सम्भावना देखिएमा तत्काल स्वचालित सहज सूचनामुलक मोबाइल प्रणाली व्यवस्था गरी पुर्वतयारी तथा प्रतिकार्यात्मक कार्य गरी जनधनको क्षतिलाई न्युनीकरणका गरिनेछ । सञ्चारका साधनहरूको प्रयोग गरी छिटो र छरितो सूचना सम्प्रेषण गरिनेछ ।
१७. सेवा प्रवाहलाई सहज र सुलभ बनाउन तथा प्रविधिमैत्री सेवा प्रवाहको लागि विद्युतीय प्रणालीको प्रयोग गरिनेछ । विद्युतीय माध्यमबाट जनताको सुझाव र गुनासो सुनी समस्या समाधानका लागि कार्य अगाडी बढाइनेछ । सेवा प्रवाहमा सहज हुन तथा विपद् लगायतका विषयहरूलाई सम्बोधन गर्नेगरी रूपाका सम्पूर्ण घरहरूलाई म्यापिङ गरी घर नम्बर उपलब्ध गराइनेछ ।
१८. अशुद्ध खानेपानीले निम्त्याउन सक्ने नकारात्मक प्रभावलाई न्युनीकरण गरी शुद्ध खानेपानीको पहुँच पुर्याउन रूपाली जनताहरूले प्रयोग गर्दै आएका पानीका स्रोतहरूको पानी परीक्षण गरिनेछ ।
१९. रूपामा रहेका विद्यालयहरूको गुणस्तर वृद्धि गर्न उकृष्ट सार्वजनिक विद्यालयहरूले प्रयोगमा ल्याएको असल अभ्यासको अनुसरण तथा अन्तर्क्रिया गरी कमजोर विद्यालयको गुणस्तर वृद्धि गरिनेछ ।
२०. रूपा गाउँपालिकाका सम्बन्धित विषयमा विज्ञता प्राप्त गरेका तथा अन्य संघ संस्थाहरूसँग समन्वय तथा परिचालन गरी रूपा गाउँपालिकाका अस्पताल वा स्वास्थ्य संस्थाहरूबाट विशेषज्ञ सहितको आँखा, मुटु, मुख, दाँत लगायतका सेवा प्रदान गर्नेगरी मोबाइल स्वास्थ्य शिविर सेवा सञ्चालन गरिनेछ ।
२१. उद्यमशीलता विकासका लागि सिपमेलाको आयोजना गरी बेरोजगारी युवाहरूलाई आयआर्जनमुलक कार्यमा लाग्नका लागि प्रोत्साहनका कार्यक्रम अगाडी बढाइनेछ । साथै अपाङ्गता भएका व्यक्तिहरूको रुचि र क्षमताका आधारमा अभिलेख तयार गरि सोही बमोजिम सिपमूलक कार्यक्रम सञ्चालन गरी आत्मनिर्भरता तथा स्वरोजगारीमा जोड्न दिइनेछ ।
२२. रूपा गाउँपालिकामा रहेका खेतियोग्य जमिनको पहिचान तथा माटो परीक्षण गरी वातारण अनुकुल कृषि उपजहरूको उत्पादन र उत्पादकत्व वृद्धि गर्न र रूपाली जनतालाई प्राविधिक कृषि ज्ञान पुग्ने हेतुले कृषि सम्बन्धी विषयको जानकारी सहित कार्यपात्रो बनाइ कृषिमैत्री कार्यक्रम सञ्चालन गरिनेछ । कृषि उपजहरूको उचित मुल्य र सहज बजारीकरणको व्यवस्था गर्न कृषि एम्बुलेन्सको व्यवस्था गरिनेछ ।
२३. कर्मचारीको क्षमता विकासको लागि शैद्धान्तिक, प्रयोगात्मक पुनर्ताजकी तालिम सञ्चालन गरिनेछ ।
२४. अन्य संघीय, प्रादेशिक तथा स्थानीय तहहरूका असलअभ्यास आदानप्रदानका लागि वार्षिक रूपमा कम्तिमा १ पटक जनप्रतिनिधि तथा कर्मचारीहरूको असलअभ्यास आदानप्रदान कार्यक्रम सञ्चालन गरिनेछ ।
२५. **स्वदेशमा वसौ: स्वदेशमै गरौं** भन्ने नारालाई चरितार्थ गर्न रूपा गाउँपालिकाका युवाहरूलाई सिपमूलक तालिम तथा परामर्श सेवा प्रदान गरी स्वदेशमै रमाउने कार्यक्रम सञ्चालन गरिनेछ । युवाहरूलाई आयआर्जनका जोड्न एकिकृत कृषि तथा पशुपालनका र दुध तथा मासु उत्पादन कार्यक्रम अगाडी बढाइनेछ । स्वइच्छाले विना सिप भएका

रूपाली युवाहरू विदेश गइ समस्यामा पर्न सक्ने अवस्थालाई मध्यनजर गरी वैदेशिक रोजगारीमा जान लागेका व्यक्तिहरूको लागि अभिमुखीकरण कार्यक्रम सञ्चालन गरिनेछ ।

२६. सेवा प्रवाहलाई प्रभावकारी बनाइ सुशासन अभिवृद्धिको लागि रूपा गाउँपालिकाका अन्तर्गतका सम्पूर्ण कार्यालयहरूमा इ हाजिरी व्यवस्था गरी अनुगमन तथा मुल्याङ्कन गरिनेछ ।
२७. रूपा गाउँपालिकाबाट हुने खरिदका योजना तथा कार्यक्रमहरूको खरिद गुरुयोजना बनाइ टेण्डर मार्फत खरिद प्रक्रिया अगाडि बढाइनेछ ।
२८. नेपालकै महत्वपूर्ण तथा रूपा गाउँपालिकाको महत्वाकाङ्क्षी कोइलेनी हाइड्रो योजनाको विद्युत विकास विभाग काठमाडौँबाट सर्वे पुरा भइसकेको छ । तिनै संघीय तथा प्रादेशिक सरकारहरूसँग समन्वय र सहकार्य गरी उक्त योजनाको प्रक्रिया अगाडि बढाइनेछ ।
२९. रूपा गाउँपालिका कास्कीको अनुगमन तथा मुल्याङ्कन निर्देशिका निर्माण गरी तेस्रो पक्षबाट मुल्याङ्कन हुने नीति लिइनेछ ।
३०. स्थानीय स्तरमा प्रचलनमा रहेका भाषाभाषी, भेषभुषा र सांस्कृतिक रहनसहन, कला, लगायत पुरातात्विक महत्त्वका सम्पदाको संरक्षण र संवर्द्धनमा विशेष पहल गरी यसको उन्नयनमा जोड दिई सांस्कृतिक हव तथा पर्यटनको विकासमा टेवा पुऱ्याइने छ । गाउँपालिका भित्रका सम्पूर्ण जातजातीहरूको भाषा तथा संस्कृतिलाई लिपिबद्धको कार्यक्रमलाई निरन्तरता दिइनेछ ।
३१. महिला, दलित, बालबालिका, जेष्ठ नागरिक, अपाङ्गता भएका, पिछडिएका, मुस्लिम, जनजाती, कुमाल, बोटे, जलारी लगायत अल्पसङ्ख्यक, तेस्रो लिङ्गी समुदायका लक्षित वर्गहरूको अवस्थालाई मध्यनजर गरी गरिबी को रेखामुनी रहेका रूपावासीको जीवनस्तर सुधार गरी, सर्वाङ्गीण हितको प्रवर्द्धन गर्दै वर्गीय र सामाजिक मुक्तिको साथै सार्वभौमसत्ता, नेपालको स्वतन्त्रता, स्वाधीनता, भौगोलिक अखण्डता, राष्ट्रिय हित तथा रूपाका जनताको समग्र विकासको नीति लिइनेछ ।
३२. नेपालको संविधान, नेपालको सोह्रौँ योजना, गण्डकी प्रदेशको दोस्रो पञ्चवर्षीय योजना, मध्यमकालिन खर्च संरचना, दिगो विकासका लक्ष्यहरू, तथा उपलब्धि र जनताको आकांक्षाको आधारमा नीति तथा कार्यक्रम तर्जुमा गरिएको छ ।
३३. हालसम्म गाउँपालिकाले अवलम्बन गरेका नीति तथा कार्यक्रमका आधारमा रूपाको समृद्धिका लागि सेवा प्रवाहलाई थप प्रभावकारी बनाउन सफल भएका छौँ । «विकास को आधारः सडकको पुर्वाधार» भन्ने नारालाई आत्मसात गरी सडक पुर्वाधार विकास गर्न सफल भएका छौँ । कृषि, शिक्षा, स्वास्थ्य, पर्यटन, सामाजिक विकास लगायतका क्षेत्रहरूमा गरिएका कार्यक्रम मार्फत युवा तथा उद्यमीहरूको सिप विकास गरी स्वरोजगारको वातावरण सिर्जना गर्न सफल भएका छौँ ।
३४. सीमित स्रोत र साधनको उच्चतम प्रयोग गरी प्राप्त उपलब्धिलाई जगेर्ना गर्दै रूपावासीलाई विकासको अनुभूति गराउन चुनौती सामना गर्नु परे पनि यसलाई हामीले अवसरको रूपमा लिएका छौँ । गाउँपालिकाको सबै क्षेत्रमा सम्भावनाको पहिचान गरी स्थानीय स्रोत र साधनको उपयोगका साथ स्वरोजगारको सिर्जना गरी आत्मनिर्भरताको विकासमा क्षेत्रगत हिसाबले जनताको जीवनस्तर सुधार गर्न सकिन्छ भन्ने अनुभूति भएको छ ।
३५. विद्युत प्रवाहमा हुन सक्ने अवरोधको समस्या समाधान गर्न विद्युत प्राधिकरणसँग समन्वय गरी वन, बजार र बस्ती क्षेत्रमा कालो तार राखी नियमित तथा सुरक्षित विद्युतीय सेवाको व्यवस्था गरिनेछ ।
३६. रूपाताल परियोजनाको कार्य द्रुत गतिले अगाडी बढिरहेको छ । यसलाई गुणस्तरीय बनाई पर्यटकीय हबको रूपमा विकास गरी रूपा गाउँपालिकामा राजस्व वृद्धिको लागि गाउँपालिकाको तर्फबाट आवश्यक पहल गरिनेछ ।
३७. जनआन्दोलनका सहिद, बेपत्ता तथा घाइतेहरूको योगदानलाई सम्मान गर्दै उनीहरूको परिवारको सामाजिक सुरक्षाको प्रत्याभूति हुने गरी कार्यक्रमलाई निरन्तरता दिइनेछ ।

आदरणीय गाउँसभा सदस्यज्यूहरू,

रूपा गाउँपालिका कास्कीको आर्थिक वर्ष २०८२/०८३ को क्षेत्रगत नीतिहरूलाई निम्नानुसार प्रस्तुत गरेको छु ।

कृषि

३८. रुपा गाउँपालिकाको रहेको बाँझो खेतमा बाँदरले असर नपार्ने मसलाजन्य नगदेबाली (अदुवा, लसुन, वेसार, टिमुर् हलेदो) लगाउन युवाहरूलाई स्वरोजगार बनाइ उनीहरूको आयआर्जका सुधार ल्याउन खाली जग्गामा मसलाजन्य बाली उत्पादन कार्यक्रम सञ्चालन गरिनेछ । लसुन प्याज वेसार टिमुर् हलेदो लगायतका मसलाजन्यबाली लगाउन प्रोत्साहन गर्नुका साथै उत्पादनमा आधारित न्यूनतम अनुदान व्यवस्था गरी ४००० रोपनीमा मसलाजन्यबाली विस्तार गरिनेछ ।
३९. किटनाशन विषादीको प्रयोग बढ्दै गएको र अर्गानिक उत्पादनमा हास आइ स्थानीयले खाद्यान्न मार्फत दिनहुँ विषको सेवन गर्ने अवस्थालाई मध्यनजर गरी किटनाशक विषादीको प्रयोगमा निरुत्साहन र अर्गानिक खेती प्रणालीलाई प्रोत्साहन गर्दै जैविक विषादी तथा मल उत्पादन र प्रशोधनका कार्यक्रम अगाडि बढाइनेछ ।
४०. गाउँपालिकाको मौरी प्रवर्धन कार्यक्रमले रूपाली कैयौँ युवाहरूलाई स्व-रोजगार बनाएको छ । उक्त कार्यक्रमलाई निरन्तरता दिदै कार्यक्रमको प्रभाव मुल्याङ्कनलाई विशेष जोड दिइनेछ । सो सम्बन्धी अध्ययन, अनुसन्धान गरी बाह्य तथा आन्तरिक अनुसन्धानकर्तालाई अनुसन्धान गरिने वातावरण सिर्जना गरिनेछ । मौरीपालनलाई दिगो, व्यवसायिक र आयमुखी उद्यमका रूपमा विकास गर्न कार्यक्रम सञ्चालन गरिनेछ । अनुदान प्राप्त कृषकहरूलाई कृषिमा दिगोपनलाई जोड दिइ आत्मनिर्भर हुने वातावरण सिर्जना गरिनेछ । महजन्य उत्पादनको गुणस्तर परीक्षण, लेबलिङ सहित ब्रान्डिङ र राष्ट्रिय तथा अन्तराष्ट्रिय बजारमा बजारीकरणका पक्षमा एकीकृत नीति अवलम्बन गरिनेछ ।
४१. कृषि तथा पशुपालनमा आत्मनिर्भर हुनका लागि बेरोजगार युवाहरूलाई कृषि पेसामा प्रोत्साहन गरी आयआर्जनमा जुटाउन एकिकृत कृषि तथा पशुपालन कार्यक्रम सञ्चालन गरिनेछ । आगामी वर्ष मासु तथा दुध उत्पादनलाई प्राथमिकतामा राखी उत्पादनमा अभिवृद्धि गर्नुका साथै उल्लिखित उपजहरूमा आत्मनिर्भर बनाइ मासु र दुधजन्य पदार्थको प्रशोधीकरण ब्रान्डिङ र बजारीकरणमा जोड दिइनेछ ।
४२. युवा लक्षित वर्ग तथा कृषकहरूले प्रयोग गर्दै आएको निर्वाहमुखी कृषि पद्धतिलाई आधुनिक प्रविधिमैत्री एवम् व्यवसायिक कृषि प्रणाली तर्फ उन्मुख गर्न कृषकहरूलाई उत्पादन, प्रविधि र बजारसँग जोडेर व्यावसायिक कृषक बनाइ आयआर्जनमा वृद्धिका साथै आर्थिक समृद्धि हासिल गरिनेछ ।
४३. “मिहेनती कृषकको हात : गाउँपालिकाको साथ” भन्ने मुल नाराका साथ कृषि क्षेत्रको लागत घटाउन कुल लागतको आधारमा व्यावसायिक कृषकहरूलाई लागत र उत्पादनमा आधारित अनुदान प्रदान गरिनेछ ।
४४. कृषकहरूको क्षमता अभिवृद्धि गर्नका लागि कृषकहरूलाई प्राविधिक सेवा प्रदान गर्ने उद्देश्यका साथ घुम्ती एकिकृत कृषि प्रसार कार्यक्रम सञ्चालनमा ल्याइनेछ ।
४५. उत्पादन चक्र सुरु हुनुपूर्व कृषि जन्य बालीहरूको न्यूनतम समर्थन मूल्य तोकिनेछ कृषकसँगको सहकार्यमा न्यूनतम समर्थन मूल्य तोकिएका कृषि उपज खरिद एवम् व्यावसायिक उत्पादकसँग अग्रिम खरिद सम्झौता गर्ने र मौसम अनुसारका तरकारीका उन्नत विउविजनहरू वितरण गर्न मिनिकिट वितरण कार्यक्रम सञ्चालन गरिनेछ ।
४६. कृषि बाली बस्तुमा क्षति पुर्याउने रोग, कीरा तथा अन्य समस्या आउन नदिन बाली संरक्षणको लागि पूर्व तयारी गरिनेछ । साथै कृषि प्राविधिक मार्फत घुम्ती बाली उपचार शिविर, आइ.पि.एम कार्यक्रम तथा कृषक पाठशाला र उत्पादनलाई उपभोक्ता, संकलन केन्द्र र बजार सम्म पुर्याउन कृषि एम्बुलेन्स सञ्चालन गरिनेछ ।
४७. रुपा गाउँपालिका भित्र रहेका रैथाने कृषि बाली बस्तुहरूको संरक्षण, सम्बर्द्धन र विस्तारको लागि रैथाने बाली प्रवर्द्धन कार्यक्रमलाई निरन्तरता दिइने र लोपोन्मुख रैथाने बाली बस्तुका विउ विजन संरक्षणको लागि गाउँपालिका स्तरिय सामुदायिक विउ बैंकको स्थापनाको कार्यक्रमलाई निरन्तरता दिइनेछ ।
४८. गाउँपालिका भित्रका तरकारी तथा फलफूल नर्सरीलाई थप व्यवस्थित गरी मौसमी तथा बेमौसमी तरकारीका बेर्नाहरू उत्पादन गरी सहूलियत दरमा उपलब्ध गराइनेछ ।

४९. व्यवसायिक कृषक, लघु उद्यमी तथा रूपाका स्थानीय उत्पादनकर्ताहरूको उत्पादनलाई सजिलै बजारमा पहुँच पुर्याउने र उपभोक्ताहरूलाई स्वस्थ, ताजा र स्वच्छ उत्पादन पुर्याउने उद्देश्यका साथ निश्चित समयको अन्तरालमा प्रत्येक वडालाई प्रतिनिधित्व हुने गरी घुम्ती कृषि उपज हाटबजार सञ्चालन गरिनेछ ।
५०. कृषि क्षेत्रको दिगो विकास र कृषकहरूको आय वृद्धि, सामाजिक प्रतिष्ठा र मनोबल अभिवृद्धि गर्ने उद्देश्यले कृषिमा उल्लेखनीय योगदान र नवप्रवर्तन गर्ने कृषकहरूको पहिचान गरी उनीहरूको उत्साहवर्धनका लागि कृषक सम्मान कार्यक्रम निरन्तरता दिइनेछ । यस कार्यक्रम मार्फत कृषकहरूको प्रतिभा र मेहनतलाई राष्ट्रिय तथा स्थानीय तहमा प्रचार—प्रसार गरी समुदायमा कृषिको महत्व बढाउने र नवप्रवर्तनलाई प्रोत्साहित गर्ने वातावरण सिर्जना गरिनेछ । साथै, कृषक सम्मान कार्यक्रमले युवा पुस्तामा कृषिप्रति आकर्षण बढाउने तथा कृषि व्यवसायलाई व्यवसायिक र सम्माननीय क्षेत्रका रूपमा स्थापित गर्न महत्वपूर्ण भूमिका निर्वाह गरिनेछ ।

पशु सेवा

५१. रूपा गाउँपालिका भौगोलिक अवस्था पशुपालनमैत्री भएकाले यस क्षेत्रका अधिकांश जनताहरू पशुपालनमा आवद्ध छन् । युवाहरूलाई आयआर्जनमा जोड्ने हेतुले कम्तिमा २०० जना युवाहरूलाई कृषि तथा पशुपालनमा आवद्ध गराइ, स्वरोजगार अभिवृद्धि गरी दुध तथा पशुजन्य उत्पादनमा आत्मनिर्भर बनाइ बढी उत्पादन भएका बस्तुहरूको संघीय सरकारको नीतिसँग तादम्यता हुनेगरी बिदेशमा निर्यात तथा बजारीकरणको व्यवस्थापनमा समन्वय गरिनेछ ।
५२. गाउँपालिकाभित्र किसानहरूलाई घाँसको अभाव नहोस् र सामुहिक पशुपालनमा टेवा पुगोस् भन्ने हेतुले **"पशुलाई आहार: हरियो घाँस सदावहार"** नारालाई सफल पारी उत्पादन लागत कम गराउनका लागि घाँस खेती कार्यक्रमलाई सञ्चालन गरी गाउँपालिका स्तरीय घाँसको स्रोत केन्द्र स्थापना गरिनेछ ।
५३. **"उत्पादनमा आधारित अनुदान"** कार्यक्रमलाई सफल पार्न कृषक, फर्म तथा समूहहरूलाई पशुपक्षी जन्य उत्पादनमा आधारित अनुदान प्रदान गरिनेछ । सोको अनुगमन तथा मुल्याङ्कनलाई थप प्रभावकारी बनाइनेछ ।
५४. रूपा गाउँपालिकाका किसानहरूलाई पशु उपचारमा सहजीकरण गर्न टोल टोलमा कृषकहरूसँग जनप्रतिनिधी सहित कृषि पशु प्राविधिक र पशु चिकित्सक मार्फत **कृषकसँग घुम्ती भेटघाट कार्यक्रम** सञ्चालन गरिनेछ ।
५५. पशुपालनलाई व्यवस्थित गर्न भकारो सुधार तथा काउ म्याट कार्यक्रमलाई निरन्तरता दिइनेछ । **"स्वस्थ पशु: समृद्ध किसान"** नारालाई सफल पार्न हरेक वडामा पशु स्वास्थ्य शिविर सञ्चालन गरिनेछ ।
५६. **"बीमामा लागौं हामी : पशु सुरक्षामा लगानी"** नारालाई सफल पार्न कृषि तथा पशुपक्षी बीमाका लागि बीमा सचेतना कार्यक्रम सञ्चालन गरिनेछ । साथै पशुपन्छी जोखिम न्यूनीकरण गरी कृषकलाई राहत प्रदान गर्न रूपा गाउँपालिका भरिका सम्पूर्ण गाई, भैसी र गोरुहरूमा निशुल्क बीमा कार्यक्रम सञ्चालन गरिनेछ ।
५७. **"महामारी रोगको प्रकोप नियन्त्रणमा पुर्ण खोप"** भन्ने आदर्शलाई कार्यान्वयन गर्न पशुपन्छीहरूको विभिन्न महामारी रोग नियन्त्रणका लागि संघ तथा प्रदेश सरकारसँग समन्वय गरी पुर्ण खोप कार्यक्रम सञ्चालनमा ल्याइनेछ ।
५८. दुध, अण्डा, माछा, मासुको उत्पादन उत्पादकत्वमा वृद्धि गर्न कृत्रिम तथा प्राकृतिक गर्भधानको माध्यमद्वारा रूपा गाउँपालिकाभित्रका गाइ र भैसी लाई निशुल्क नश्ल सुधार कार्यक्रमलाई निरन्तरता दिइनेछ ।
५९. गाउँपालिकाभित्र पशुपन्छीपालन सम्बन्धी कार्यक्रम सञ्चालन गर्न राष्ट्रिय तथा अन्तराष्ट्रिय गैर सरकारी संघ संस्थाहरूसँग सहकार्य गरी कृषकहरूको माग बमोजिम साझेदारी कार्यक्रमहरू सञ्चालन गरिनेछ ।
६०. कृषि तथा पशुपालन व्यवसायलाई लाई थप व्यवस्थित बनाइ विभिन्न कार्यक्रमहरू सञ्चालनको खाका तयार गरी प्रभावकारी नतिजाको लागि चालु आर्थिक वर्षमा दीर्घकालीन कृषि रणनीतिक योजना निर्माण गरिनेछ ।
६१. **"दुध उत्पादनमा वृद्धि आत्मनिर्भर र समृद्धि"** नारालाई सफल पार्न दुधमा आत्मनिर्भर कार्यक्रम अन्तर्गत दुधालु पशु खरिदमा अनुदान कार्यक्रम सञ्चालन गरिनेछ । पशुहरूको उपचार सहज बनाउनको लागि औषधीको व्यवस्था गरिनेछ ।
६२. पशुबाट मानिसमा र मानिसबाट पशुमा सर्न सक्ने जुनोटिक रोग बारेमा जनचेतना कार्यक्रम संचलान गरिने छ ।

पर्यटन

६३. रूपा गाउँपालिका कास्कीको पर्यटन प्रवर्धनका लागि सम्भावना बोकेको रोयल ट्रयाक लगायतका विभिन्न पुर्वाधारको विकास तथा स्तरोन्नतीको लागि अन्य स्थानीय तहहरूसँग समन्वय गरी संयुक्त पहल तथा सहभागीतामा पर्यटन प्रवर्धन सम्बन्धी योजना तथा कार्यक्रमहरू सञ्चालन गरिनेछ ।
६४. रूपाको प्राकृतिक चिनारीलाई सिङ्गार गरी रूपाका महत्वपूर्ण पहिचानका क्षेत्रहरूको नक्साङ्कन तथा बोर्ड राखिने र पर्यटन प्रवर्धनका लागि रूपा ६को मेहेरे देखि हात्तीमैतासम्म ग्रेट वालको निर्माण गरी RuEleph Wall/रुइलाफ पर्खालको रूपमा विकास गरिनेछ ।
६५. धार्मिक रूपमा अलौकिक तरिकाले उत्पत्ति भइ सम्पूर्ण सनातनीको आस्थाको केन्द्रका रूपमा विकास भएको जलदेवीलाई संरक्षण र संवर्धन गरी धार्मिक पर्यटन विकासका लागि नीति लिइनेछ ।
६६. रूपा गाउँपालिकाभित्र रहेका पर्यटकीय स्थलहरूको पहिचान र प्रवर्धन गरी आन्तरिक तथा बाह्य पर्यटक धुम्न आउने वातावरण सिर्जना गर्न पुर्वाधारको विकास, सुरक्षा प्रबन्ध र नयाँ पर्यटकीय गन्तव्यको विस्तारमा जोड दिइनेछ । प्रकृति, संस्कृति जैविक कृषिको सम्मिश्रणलाई आधार बनाइ पर्यटकीय बजारमा सबैको लागि सधैंको लागि भन्ने नारालाई चरितार्थ गर्दै जैविक कृषि पर्यटन लगायतका आकर्षक गन्तव्यको रूपमा रूपा गाउँपालिकालाई विस्तार गरिनेछ । अध्ययनको लागि आउने पर्यटनको लागि आवश्यक सहजीकरण तथा अध्ययनमैत्री वातावरण निर्माण गरिनेछ ।
६७. रूपा गाउँपालिकाभित्र सञ्चालन गर्न सकिने साहसिक पर्यटनका लागि नयाँ गन्तव्यको खोजी गरी लगानीमैत्री वातावरण सिर्जना गरिनेछ । साहसिक पर्यटनमा लगानी गर्ने व्यक्ति तथा समूहलाई प्रोत्साहनका कार्यक्रम अगाडि सारिनेछ ।
६८. आन्तरिक तथा बाह्य पर्यटनलाई लक्षित गरी विभिन्न वडाहरूमा होमस्टे (घर आवास) कार्यक्रम सञ्चालन भइरहेका छन् । उक्त होमस्टेको गुणस्तर कायम गर्न नियमित अनुगमन तथा निरीक्षण गरी थप होमस्टे सञ्चालन र प्रवर्धनमा जोड दिइनेछ ।
६९. गाउँपालिका भित्रका विभिन्न भाषा धर्म संस्कृतिलाई पर्यटकीय सञ्जालका रूपमा जोडी सांस्कृतिक संग्राहलयको शुरुवात गरिनेछ ।
७०. रूपा गाउँपालिका वडा नं ६ को भंगारामा पर्यटन प्रवर्धनको सम्भाव्यतालाई मध्येनजर गरी झरना निर्माणको लागि सम्भाव्यता अध्ययन कार्य अगाडि बढाइएको छ ।
७१. **रूपाको ध्यान: सांस्कृतिक पहिचानको नारालाई सार्थक बनाउन रूपा गाउँपालिकाभित्र रहेका ऐतिहासिक, सांस्कृतिक सम्पदा, कला साहित्यको संरक्षण गरी पर्यटन प्रवर्धनसँग जोडी जनताको आयस्तर बढाइनेछ ।**
७२. गाउँपालिकालाई पर्यटनको गन्तव्यको रूपमा विकास गर्न यहाँका भौगोलिक, धार्मिक, सांस्कृतिक सम्पदालाई अधिकतम रूपमा प्रयोग गरी पर्यटनको विकास गर्न सबै डाँडाहरू जोडेर बहुउद्देश्यीय पदमार्ग सहित शान्ति पार्क निर्माणको कार्यलाई निरन्तरता दिइनेछ । यस वर्ष रूपा ७ को इन्द्र गुफा, रूपा १ को कोटकालिका र रूपा ३ मा सहिदपार्कको सम्झौता भइ बिउटिफिकेसनका कार्यक्रम अगाडि बढेका छन् । अन्य पर्यटन क्षेत्रको पहिचान गरी पर्यटन प्रवर्धनमा जोड दिइनेछ ।
७३. पौराणिक मठ, मन्दिर, मस्जिद, गुम्बाको संरक्षण गर्दै बर पिपलको संरक्षणका लागि एक वडा तिन चौतारी निर्माण कार्यक्रमलाई निरन्तरता दिइनेछ ।

स्वास्थ्य

७४. स्वास्थ्य सेवा अन्तर्गत दाँतको उपचार महङ्गो हुने हुनाले रूपाली जनतालाई स्वास्थ्यमा सहज पहुँच पुर्याउन आवश्यक स्वास्थ्य सामग्री व्यवस्थापन गरी रूपाकोट अस्पतालबाट मासिक दुईपटक विशेषज्ञ सहित दन्त सेवा विस्तार गरिनेछ । साथै रूपाकोट अस्पतालबाट सेवा सुचारू भएको स्वास्थ्य बीमा कार्यक्रममा बिमामा लाग्ने दस्तुरमा पहेलो कार्ड बाहक अपाङ्गहरूको लागि १०० प्रतिशत र सेतो कार्ड बाहक अपाङ्गहरूको लागि ७५ प्रतिशत छुट प्रदान गरिनेछ ।

७५. महिला हरूको पाठेघरको मुखको क्यानसरको निःशुल्क परीक्षणको लागि स्वास्थ्य संस्थाहरुबाट निःशुल्क परीक्षणको व्यवस्था गरिने छ । साथै सेवा संचालन हु नसकेका स्वास्थ्य संस्थाहरुमा निःशुल्क विशेषज्ञ सहितको स्वास्थ्य शिविर मार्फत परीक्षण सेवा सुनिश्चित गरिने छ ।
७६. रूपा गाउँपालिकाभित्र क्षयरोगका बिरामीहरुको पहिचान गरी गाउँपालिकालाई क्षयरोगमुक्त बनाउने र क्षयरोग सङ्क्रमित बिरामीको उपचारको लागि कार्यक्रम निरन्तरता गरिनेछ ।
७७. सबै स्वास्थ्य संस्थाहरुलाई सूचनामैत्री बनाइ स्वास्थ्य संस्थाहरुबाट दिईने सेवालाई पेपरलेस गराउन प्रदेश र संघसँगको समन्वय र साझेदारीमा कार्यक्रम सञ्चालन गरिनेछ ।
७८. सरुवा रोग, किटजन्य रोग, जलवायु परिवर्तन र रोग तथा महामारी नियन्त्रणलगायत विपद् व्यवस्थापन पूर्वतयारी तथा प्रतिकार्यका एकीकृत उपायहरू अवलम्बन गरिनेछ ।
७९. नसर्ने रोगहरुको रोकथाम तथा नियन्त्रणका लागि व्यक्ति, परिवार, समाज तथा निकायलाई जिम्मेवार बनाउँदै एकीकृत स्वास्थ्य प्रणालीको विकास तथा विस्तार निःशुल्क स्क्रिनिङका लागि कार्यक्रम तथा स्वास्थ्य शिविरहरू सञ्चालन गरिनेछ ।
८०. रूपा गाउँपालिकाका स्वास्थ्य संस्थामा सुरक्षित प्रसुति सेवा लिन आउने आमाहरू (Birthing Center) हरूमा सुत्केरी हुन नसकी पोखराका स्वास्थ्य संस्थामा प्रेसण निःशुल्क एकतर्फी एम्बुलेन्स सेवा निःशुल्क गराइने कार्य निरन्तरता दिइनेछ ।
८१. समुदायमा (विशेष गरी बालबालिका) पोषणको अवस्था पहिचान गरी कुपोषित वच्चाहरुको सुधारका लागि विशेष कार्यक्रम सञ्चालन गरि पोषणको सुनिश्चितता गरिनेछ ।
८२. प्रत्येक विद्यालयमा अध्ययनरत विद्यार्थी तथा स्थानीयबासीलाई स्वास्थ्य सम्बन्धी ज्ञान अभिवृद्धि, स्वस्थ खानपान र व्यायाममा प्रोत्साहन गर्न विद्यालय तथा समुदाय स्वास्थ्य शिक्षा कार्यक्रम सञ्चालन गरी स्वास्थ्य सम्बन्धी सचेतना बढाइने छ ।
८३. गाउँघर क्लिनिक र खोप क्लिनिकलाई थप व्यवस्थित रूपमा सञ्चालन गरिनेछ ।

शिक्षा

८४. गरेर खाँए, पढेर आएँ भन्ने नारालाई चरितार्थ पार्न समयको मागसँगै व्यावहारिक शिक्षामा जोड दिनुपर्ने अवस्थामा बालबालिकालाई उत्पादनसँग जोडी आर्थिक अभावमा शिक्षाबाट वञ्चित हुन नपरोस् भन्ने उद्देश्यले प्रयोगात्मक तथा सिपमूलक सिकाइका साथ जीवनउपयोगी शिक्षाको लागि सुरु गरिएको पढ्दै कमाउँदै कार्यक्रमलाई निरन्तरता दिइनेछ । सो कार्यक्रम आगामी वर्ष थप ५ वटा माध्यमिक विद्यालयहरूमा थप सेवा विस्तार गरिनेछ ।
८५. विद्यार्थीहरूलाई योग ध्यान लगायत व्यायामको महत्व बुझाउन तथा नैतिक शिक्षामा समेत प्रोत्साहन गर्न सम्पूर्ण विद्यालयहरूमा प्रत्येक दिन विहान कम्तिमा १० किसिमका शारीरिक योग व्यायाम अभ्यास गर्ने वातावरण सिर्जना गरिनेछ ।
८६. रूपा गाउँपालिकाको शिक्षाको गुणस्तर वृद्धि गर्न शिक्षक तथा कर्मचारीहरुको क्षमता विकास तथा तालिमहरू सहित उपयुक्त सिकाइको वातावरण सिर्जना गरिनेछ । नविनतम् प्रविधिको प्रयोग गरी नविन अभ्यास तथा नेतृत्व विकास लगायतका विभिन्न कार्यक्रमहरू सञ्चालन गरी श्रमप्रतिको आस्था र सम्मान सुशासन र असल संस्कृतिका कुराहरू विद्यालयबाटै सिक्न सक्ने वातावरण सिर्जना गरिनेछ ।
८७. विद्यालयमा हुने नियमित शैक्षिक कार्यक्रम लगायत सिकाइको अवस्था मुल्याङ्कन गरी सुधारात्मक पक्षमा अगाडी बढाउन प्रत्येक विद्यालयहरूमा अनुगमन सुपरीवेक्षण तथा मुल्याङ्कन संयन्त्रको व्यवस्था गरी नियमित अनुगमन तथा निरीक्षण सहित पृष्ठपोषण उपलब्ध गराइनेछ । संयन्त्रद्वारा पेस भएका सुझावहरूलाई कार्यान्वयनमा लगिनेछ ।
८८. रूपा गाउँपालिकाका कतिपय विद्यालयहरूमा विद्यार्थीको सङ्ख्या न्यून भइ पठनपाठनमा असहज भएकाले समायोजन तथा एकीकृत कार्यक्रम सञ्चालन तथा विद्यालयहरू एकीकरण गरी शैक्षिक सुधारका निम्ति पाइलट प्रोजेक्टको रूपमा आगामी वर्ष प्रक्रिया अगाडि बढाइनेछ ।

८९. विपन्न गरिब र जेहेन्दार विद्यार्थीको पठनपाठनमा सहज वातावरणको सिर्जना गर्न गाउँपालिकाले गरिब तथा जेहेन्दार विद्यार्थी कोष सञ्चालनमा ल्याउनेछ ।
९०. रूपा गाउँपालिकाभित्रका जेहेन्दार तथा मेधावी विद्यार्थी तथा विद्यालयहरूको लागि पुरस्कार तथा प्रोत्साहन कार्यक्रमहरू सञ्चालन गरिनेछ ।
९१. हरित विद्यालय कार्यक्रम सञ्चालनार्थ विद्यालयका विद्यार्थीहरूका लागि वातावरणीय सचेतना र दिगो विकास लगायत जलवायु परिवर्तन उर्जा संरक्षण फोहोर व्यवस्थापन र प्राकृतिक स्रोतहरूको प्रभावकारी उपयोग सम्बन्धी कार्यक्रम सञ्चालन गरिनेछ ।
९२. दिवा खाजा कार्यक्रमलाई स्थानीय उत्पादनसँग जोडी स्वस्थकर ताजा खाजा व्यवस्थापन गर्न स्थानीय कृषि उपजको प्रयोगलाई प्राथमिकता दिने नीति लिइनेछ । विद्यालयका भान्साघर स्वस्थकर बनाउन आवश्यक सामग्रीको व्यवस्थापन गरिनेछ ।
९३. अभिभावक, शिक्षक र विद्यार्थीबिच समन्वय गरी विद्यालयमा चासो बढाउनको लागि अभिभावकहरूसँग अन्तरक्रिया कार्यक्रमहरू निरन्तरता दिइनेछ ।
९४. सामुदायिक विद्यालयहरूमा इन्टरनेटको पहुँच विस्तार भइसकेको छ । साथै सबै विद्यालयहरूमा ICT ल्यावको व्यवस्थापन गरी प्रविधिमैत्री शैक्षिक व्यवस्थापन गरिनेछ ।
९५. सामुदायिक विद्यालयका प्रधानाध्यापकहरूसँग गरिएको कार्यसम्पादन करार सम्झौता र सोबाट प्राप्त नतिजाको आधारमा पुरस्कार तथा प्रोत्साहनको व्यवस्था गरिनेछ । साथै शिक्षकहरूसँग समेत कार्यसम्पादन सम्झौता गर्ने व्यवस्था गरी प्रोत्साहनका कार्यक्रमहरू निरन्तरता दिइनेछ ।
९६. प्रसुती विदामा रहने महिला शिक्षकको सट्टा शिक्षक व्यवस्थापनलाई निरन्तरता दिइनेछ ।
९७. सिकाई उपलब्धि वृद्धिका लागि विषयगत सिकाई समूहलाई परिचालन गरी परीक्षा तथा मूल्याङ्कन प्राणालीलाई व्यवस्थित गरी शैक्षिक गुणस्तर वृद्धि गर्ने नीति लिइनेछ ।
९८. गाउँपालिकाको शिक्षा क्षेत्रको समग्र विकास र उन्नयनका लागि गाउँशिक्षा योजना अनुसार कार्यक्रम सञ्चालनमा जोड दिइनेछ ।
९९. रूपा ६ मियाँगाउँमा रहेका मुस्लिम बस्तीलाई मध्यनजर गरी मदरसा भाषा पढाइका लागि गाउँपालिकाको तर्फबाट विशेष सहयोग गरिनेछ ।
१००. अभिभावक, शिक्षक र विद्यार्थीबिच समन्वय गरी विद्यालयप्रति अपनत्व बढाउनको लागि अभिभावकसँग शिक्षक कार्यक्रमलाई निरन्तरता गरिनेछ ।

पूर्वाधार विकास

१०१. रूपा गाउँपालिकाबाट सञ्चालन हुने पाँच लाख भन्दा बढीका सम्पूर्ण योजनाहरूको गुणस्तर परीक्षण गरिनुका साथै सडकमा हुन सक्ने खाल्डाखुल्डीलाई तत्कालै पुरी ठुलो क्षति हुनबाट जोगाउन र सडकको गुणस्तरलाई कायमै राख्न तत्कालै सडक मर्मत कार्यक्रम अन्तर्गत Rapid Response Team (RRT) को व्यवस्थापन गरी पक्की सडकको नियमित मर्मत सम्भार गरिनेछ ।
१०२. प्रशासनिक सेवालाई प्रभावकारी बनाउन सबै वडा कार्यालय व्यवस्थित गर्नुका साथै गाउँपालिकाको सुविधा सम्पन्न प्रशासकीय भवन निर्माणको लागि निर्माण व्यवसायीसँग सम्झौता भइ निर्माण कार्य अगाडि बढेको छ सोको तोकिएको समयै निर्माण सम्पन्न हुनेगरी व्यवस्थापन गरिनेछ । २ नं वडा कार्यालयको प्रशासकीय भवन यसै वर्ष सम्पन्न हुनेछ । आगामी आर्थिक वर्षदेखि प्रत्येक वडाबाट आफ्नै भवनबाट सेवा प्रवाह हुनेछ ।
१०३. रूपा गाउँपालिका वडा नं ५ र पोखरा महानगरपालिका वडा नं ३२ जोड्ने सहेँलाको पुल निर्माणको स्रोत सुनिश्चितता भएकाले आगामी आर्थिक वर्षमा मोटररेबल पुल निर्माण गरिनेछ ।
१०४. स्याक्लुडकोट रामकोट काउनेपोखरी रामदी सडक रुपा ५ र ७, रूपा ४ र ३ मा गौरा पोखरी खाल्टे टाकन्जा सडक र लिडेचौर चौताराबाट हेल्थपोष्ट जाने सडक स्तरोन्नती कार्य, खाल्टेखोला बुधे रह, रुपा रिङ्गरोड मध्येको पुल रुपा गा पा ३ कास्की, फालभञ्ज्याङ भोर्ले आँपुखोला सडक रुपा गा पा कास्की, काउरे स्कुलबाट दोभानखोला

सडक/ हाँसपोखरी कालढुंगा सडक/रामकोट काउले स्याक्लुड सडक र कोईलेनी मादबेशी सडक स्तरोन्नती रूपा गा पा ७, पुलचोक फल्याङ्कोट थुम्की सडक र दम्से कुनाकोमुख सडक स्तरोन्नती रूपा १ कास्की, क्रमागत योजना सम्पन्न गर्न- रामदी माउँडाँडा खाल्टे रूपा ४ र ५ सडक कास्की, पुलचोक फल्याङकोट थुम्की सडक स्तरोन्नती रूपा १ र २ कास्की, शिवचण्ड मोटर बाटो रूपा २ र १ क्रमागत, डाँडाको मुख- रामदी- आरुखर्क सडक निर्माण रूपा गा पा कास्की लगायतका सडकहरूमा संघीय सरकारबाट बजेटको स्रोत सुनिश्चितता भएका छन् । उक्त योजनाहरूको समयमै सम्झौता गरी सम्पन्न गरिनेछ । समावेश नभएका योजना तथा कार्यक्रमहरू संघ तथा प्रदेशसँग समन्वय गरी स्तरोन्नती तथा पिचको काम अगाडि बढाइनेछ ।

१०५. सातमुहाने रूपाकोट थुम्की सडक, देउराली फेदी रामदी फैचोक आरुखर्क ३ ४ र ५ लगायतका अन्य सडकहरूको प्रदेश सरकारबाट बजेट विनियोजन भएका छन् । उक्त योजनाहरूको समयमै सम्झौता गरी कार्यप्रक्रिया अगाडि बढाइने छ ।

१०६. रूपा गाउँपालिका १ नं वडा कार्यालयको प्रशासकीय भवन निर्माणको क्रममा छ । उक्त भवनको गुणस्तरीय रूपमा सम्झौता बमोजिम समयमै कार्यसम्पन्न गरिनेछ । समावेश नभएका योजना तथा कार्यक्रमहरू संघ तथा प्रदेशसँग समन्वय गरी स्तरोन्नती तथा पिचको काम अगाडि बढाइनेछ ।

१०७. सफ्टवेयरको प्रयोगमार्फत अनलाईन प्रणालीबाट लागत अनुमान, अनुगमन प्रतिवेदन, कार्यसम्पन्न प्रतिवेदन लगायतको कायसम्पादन हुने गरी गाउँपालिकाबाट सञ्चालित हुने आयोजना तथा कार्यक्रमहरूलाई थप प्रभावकारी बनाइनेछ ।

१०८. अनुगमन प्रणालीलाई थप व्यवस्थित बनाउन रूपा गाउँपालिकामा सञ्चालन हुने १ लाख ५० हजार सम्म बजेट विनियोजन भएका पूर्वाधार आयोजनाहरूको वडास्तरीय अनुगमन समितिको सिफारिसको आधारमा भुक्तानी बढाउने गरी अधिकार प्रत्यायोजन गर्दै भुक्तानी प्रक्रिया थप सरल बनाइनेछ ।

१०९. संघ र प्रदेश सरकारद्वारा सञ्चालित गाउँपालिका क्षेत्रभित्रका आयोजनाहरूको कार्यान्वयनमा समन्वय र सहकार्य गरिनेछ । कार्यान्वयन गर्ने निकायले कार्यान्वयन हुनुपूर्व लागत अनुमान र सम्पन्न पश्चात कार्यसम्पन्न प्रतिवेदन बुझाइ कार्य गर्ने वातावरण मिलाइनेछ ।

११०. समृद्धि र विकास को मुल आधार पूर्वाधार विकास भएकाले रूपा गाउँपालिकाले भौतिक पूर्वाधार विकासका कार्यहरू गर्दै आइरहेका छौं । योजना तथा कार्यक्रमलाई उपभोक्ता समिति तथा विद्युतीय टेन्डर मार्फत गुणस्तरीय र प्रभावकारी रूपमा कार्य सम्पन्न गरिएको छ ।

१११. रूपा गाउँपालिकाको वडा नम्बर १, ३, ७ जोड्ने रामकोट हाँसपोखरी हुदै पिप्ले सडक रु ९८ करोडमा टेन्डर भइ कार्य सञ्चालनमा रहेको जानकारी गराउँदछु ।

११२. गाउँपालिकाभित्र लगभग १३० किलोमिटर बाटो पिच भइसकेको छ । यस वर्ष विभिन्न सडकहरूको स्तरोन्नती तथा पिच भइ रहेका छन् ।

११३. नयाँ बाटोको ट्रयाक नखोल्ने नीतिलाई निरन्तरता दिइनेछ । कालोपत्रे सडक मर्मत संभारका लागि गाउँपालिका (RMG Maintenance Group) बाट मर्मतका लागि गाउँपालिकाले आफ्नै साधन खरिद गरी रूपा गाउँपालिकामा रहेका सडकहरूको नियमित मर्मत संभार गरिनेछ ।

११४. रूपा गाउँपालिकामा योजना बैंकको निर्माण गरी प्राथमिकताका आधारमा पहिलो दोस्रो र तेस्रो चरणका योजना तथा कार्यक्रममा विभाजन गरी योजना तथा कार्यक्रमहरूलाई प्राथमिकतामा राखी पौष, चैत र जेठ मसान्तको समयावधिमा सम्पन्न गर्नेगरी लागु गरिएको कार्यक्रमलाई निरन्तरता दिइनेछ ।

११५. रूपा गाउँपालिकाको विभिन्न सडकमा हुने दुर्घटनालाई कम गरी जनधनको क्षति न्यूनीकरणका लागि सडकको घुम्ती र भिरालो ठाउँमा सचेट चिन्ह, ऐना तथा मेटल रेलिडको निर्माणको कार्यलाई निरन्तरता दिइनेछ ।

११६. सडक तर्फ मुख्य सडक, वडा कार्यालय जोड्ने वा निजी आवास जोड्ने बाटोलाई क्रमशः रूपमा प्राथमिकतामा राखी कार्यान्वयन गरिनेछ । आगामी वर्ष आयुर्वेद औषधालयको भवन निर्माण गरिनेछ ।

११७. वस्ति विकास सहरी योजना अन्तर्गत टाकान्जा, पोल्याङ्गटार, खोलाकोछेउ, पिप्ले, रैकरवेशी जस्ता वस्तिहरूलाई कृषिसँग जोडी नयाँ शहरी क्षेत्र मोडल विकास गर्नको लागि सम्भाव्यता अध्ययन गरिनेछ ।
११८. विद्युत प्राधिकरणसँग समन्वय गरी विद्युतका लागि काठको पोल विस्थापन गरी नाङ्गो तारलाई विस्थापित गर्दै कालो तारको व्यवस्थापन गरिनेछ ।
११९. रूपा गाउँपालिकाका रणनीतिक महत्वका मुख्य सडकहरू शिशुवा पोल्याङ्गटार सडक खण्ड, रूपाकोट थुम्की सडक खण्ड, वेगनास भोर्लेटार सडक खण्ड, फालभञ्ज्याङ्ग चिसापानी मो.बा., पिच गर्ने कार्य सम्पन्न भै सकेको छ, भने पक्की बाटोलाई संरक्षण र मर्मत सम्भार गर्नको लागि एक छुट्टै पक्की बाटो संरक्षण कोष तथा आवश्यक सामग्रीहरू खडा गरी नियमित रूपमा मर्मत संभार गर्ने कार्यलाई निरन्तरता दिइनेछ ।
१२०. गाउँपालिका स्तरीय प्याराफिट सहितको स्टेडियम निर्माण कार्य अगाडी बढिरहेको छ। गाउँपालिका भित्रका सबै बडामा खेल मैदान बनाउने कार्यक्रमलाई निरन्तरता दिइनेछ । साथै विकास निर्माणको कामको गुणस्तर कायम गर्नको लागि अधिकतम पहल गर्ने नीति लिइने छ ।

श्रम तथा युवा रोजगार

१२१. श्रम र रोजगारीको समग्र पक्षमा कार्य गर्नेगरी रूपा गाउँपालिकाको रोजगार सेवा केन्द्रलाई आन्तरिकीकरण गरी आवश्यक कर्मचारी व्यवस्थापन सहित थप प्रभावकारी बनाइनेछ । साथै प्रधानमन्त्री रोजगार कार्यक्रम अन्तर्गतका परियोजनाहरूलाई केवल मर्मतसम्भारभन्दा माथि उठेर कृषि पूर्वाधार (सिँचाइ, चिस्यान केन्द्र), पर्या-पर्यटन सुविधा (पदमार्ग, दृश्यावलोकन स्थल), र सडक सोलिड, ढलान, फोहोरमैला व्यवस्थापन जस्ता दिगो सामुदायिक सम्पत्ति निर्माण गर्ने र स्थानीय उत्पादकत्व बढाउने कार्यहरूमा केन्द्रित गरिनेछ । परियोजना पहिचान र छनोटमा समुदायको सक्रिय सहभागिता सुनिश्चित गरिनेछ ।
१२२. सुरक्षित, व्यवस्थित र मर्यादित वैदेशिक रोजगारी साथै अन्तर्राष्ट्रिय आप्रवासी कामदार र उनीहरूका परिवारको अधिकार सुनिश्चित गर्न सङ्घ र प्रदेश सरकारहरूसँगको समन्वय तथा लागत साझेदारीमा सुरक्षित वैदेशिक रोजगारसम्बन्धी सूचना प्रवाह गर्ने, सीप अभिवृद्धि गर्ने, न्यायमा पहुँच बढाउने, मनोसामाजिक परामर्श दिने र वित्तीय साक्षरताका कार्यक्रमहरू सञ्चालन गरिनेछ ।
१२३. **काम गरी कमाउ; स्वदेशमै रमाउ** भन्ने नाराकासाथ वैदेशिक रोजगारीबाट फर्केका कामदार तथा तिनका परिवारहरूलाई उद्यम स्थापना गर्न सहूलियत ऋण एवम् सीपमूलक तालिम लगायतका सहयोग प्रदान गरिनेछ, उनीहरूको सीपअनुसार रोजगारी वा स्वरोजगारमा जोड्ने नीति लिइनेछ, र सुरक्षित वैदेशिक रोजगार सम्बन्धी सूचना प्रवाह तथा मनोसामाजिक परामर्श सेवाहरू उपलब्ध गराइनेछ ।
१२४. स्थानीय लघु, साना घरेलु उद्यमीहरू र कारीगरहरूका लागि डिजिटल साक्षरता र ई-कमर्स तालिम कार्यक्रमहरू विकास गरिनेछ । लक्षित वर्गहरूलाई उद्यमशिलता र उद्यम तर्फ आकर्षित गर्नका लागि गरिवि निवारणका लागी लघु उद्यम विकास कार्यक्रम लाई थप प्रभावकारी रूपमा कार्यान्वयन गर्न आवश्यक नितिगत व्यवस्था, समन्वय र सहजीकरण गरिनेछ ।
१२५. पुर्वमान्यता सिकाइ , औपचारिक र अनौपचारिक रूपमा सीपप्राप्त सिपयुक्त जनशक्तीको पहिचान, क्षमता अभिवृद्धि, पुनर्ताजगी गरि राष्ट्रीय तथा अन्तराष्ट्रीय वजारमा सेवा प्रदान गर्नसक्ने गरि सीप अभिवृद्धि तथा सीप परिक्षणको माध्यममार्फत प्रमाणिक दक्ष जनशक्ती निर्माण र उत्पादनमा आधारित विविध कार्यक्रमहरू को सञ्चालन तथा व्यवस्थापन गरि सिप विकास र प्रमाणिकरणका कार्यक्रम सञ्चालन गरिनेछ ।
१२६. **"कामको सम्मान: स्वरोजगार अभियान"** नारालाई सफल पार्न पुँजीको अभावमा व्यवसाय गर्न चाहने तथा वैदेशिक रोजगारबाट फर्केका युवाहरूलाई मागमा आधारित अनुदान उपलब्ध गराई स्वरोजगार प्रोत्साहन गरिनेछ । पुँजीको अभावमा व्यवसाय गर्न चाहने युवालाई युवा तथा स्वरोजगार कोष मार्फत् सस्तो व्याज दरमा ऋण उपलब्ध गराउने व्यवस्था मिलाइनेछ ।

१२७. **वनजन्य पैदावार: समृद्धिको आधार** भन्ने मुल नारालाई चरितार्थ गर्न सामुदायिक वन, निजी क्षेत्र, स्थानीय तह, प्रदेश र संघीय सरकारहरूसँग समन्वय गरी वन उद्यमशिलताको सम्भावित अध्ययन गरी उद्योग स्थापनाको पहल गरिनेछ, युवाहरूलाई स्वरोजगार बनाउन कार्यक्रम सञ्चालन गरिनेछ। सामुदायिक वनमा वातावरण अनुकूल जडिबुटी रोपण गरी संरक्षण, संकलन तथा प्रशोधनको कार्यलाई जोड दिइनेछ।
१२८. कृषकहरूलाई कृषि पेशामा पर्न सक्ने तथा परेको असहजतालाई मध्यनजर गर्दै **वन्यजन्तु व्यवस्थापन र बाँदर नियन्त्रण सम्बन्धी विशेष कार्यक्रम लागू गरिनेछ। फलफुल लगाउने; वन्यजन्तु भुलाउने** कार्यक्रम अन्तर्गत सामुदायिक वनहरूसँग समन्वय गरी वनक्षेत्रमा विभिन्न फलफुल तथा विरुवाहरूको बृक्षारोपण गरी वातावरणलाई पर्यावरणमैत्री बनाइने कार्यक्रम निरन्तरता दिइनेछ।
१२९. **“सामुदायिक वन: जनताको आर्थिक समृद्धिमा योगदान”** भन्ने मुल नाराका साथ वन जङ्गलमा रहेका काठ, दाउरा, जडीबुटी लगायतका वस्तुहरूको अधिकतम प्रयोग तथा वनको दिगो व्यवस्थापन गरी **जनताको आयस्तर बढाउनको लागि वन सम्बन्धी प्रशोधन उद्योगको स्थापना गरी युवाहरूलाई रोजगारीमा जोडिने छ।** सामुदायिक वनमा डढेलो जन्य घटनालाई निरुत्साहन गर्न सचेतनामूलक कार्यक्रम सञ्चालन गरी डढेलो नलागेका सामुदायिक वनलाई सम्मान गर्ने नीति लिइएको छ।

खानेपानी

१३०. खानेपानीको स्वच्छताले मानिसको गुणस्तरीय जीवनमा प्रभाव पार्ने हुदाँ **रूपावासीहरूले पिउँदै आएको खानेपानीको गुणस्तर परीक्षण गरी शुद्ध खानेपानी व्यवस्थापनको लागि मुलदेखि मुखसम्म कार्यक्रमलाई निरन्तरता दिइनेछ।**
१३१. प्रत्येक वडामा कम्तिमा ३ वटा रिचार्ज पोखरी निर्माण गरी पानीको स्रोत संरक्षण गरिनेछ। खानेपानी तथा सरसफाइ उपभोक्ता समिति, मर्मतसम्भार कार्यको लागि खानेपानी योजनाहरूको संरक्षण सरसफाई तथा गुणस्तरीय परिक्षणको लागि क्षमता विकास का कार्यक्रमहरू सञ्चालन गरिनेछ।
१३२. प्रदेश सरकारबाट सञ्चालित बाँकी योजनाहरूलाई आवश्यक समन्वय मार्फत आगामी वर्ष सम्पन्न गरी सबै नागरिकका घरमा स्वच्छ खानेपानी पुऱ्याइने छ।
१३३. गाउँपालिकाभित्र ९७ प्रतिशत घरमा एक घर एक धारा कार्यक्रम सम्पन्न भएको छ। बाँकी स्थानमा योजनाको सञ्चालन भैरहेको छ। गाउँपालिकामा स्वच्छ र सफा पानी व्यवस्थापनका लागि खानेपानी, मूल, पर्धेरो, कुवा, इनार, लगायत स्रोत संरक्षणको नीति लिइनेछ।
१३४. गाउँपालिकाभित्र रहेका लिफ्टिङ खानेपानीको मर्मत संभारको लागि लिफ्टिङ खानेपानी मर्मत कोष स्थापना गरिनेछ।

सामाजिक विकास

१३५. गाउँपालिकाभित्र रहेका जनताहरूलाई न्यायको प्रत्याभूति गराउनको निमित्त गाउँपालिकाको तर्फबाट गरिबीको रेखामुनि रहेका जनतालाई कृषि तथा पशुपालन लगायतका क्षेत्रमा विशेष आय आर्जनमूलक कार्यक्रमहरू सञ्चालन गरिनेछ। **छोरी काखामा: बचत खातामा** नाराका साथ छोरीहरूलाई वित्तीय सचेतना दिनुका साथै सानै उमेरदेखि बचत तथा लगानीको बानी विकास गराउन रूपाकी छोरी कार्यक्रम मार्फत नयाँ जन्म हुने छोरीहरूलाई खाता खोल्न प्रोत्साहन गरी न्यूनतम रकम निजको खातामा जम्मा हुने वातावरण सिर्जनाको लागि कार्यक्रम अगाडि बढाइनेछ।
१३६. बालमैत्री स्थानीय शासनयुक्त गाउँपालिका घोषणाका लागि आधार वर्षका रूपमा लिई वि.सं. २०८२ भाद्र २९ गते घोषणा गर्ने गरी स्थानीय बाल अधिकार समिति, वडा स्तरीय बाल अधिकार समिति, गाउँपालिका स्तरीय बाल सञ्जाल, वडा स्तरीय बाल सञ्जालको गठन, पुनर्गठन, अभिमुखीकरण तथा परिचालनका साथै निर्धारित सूचकमा आधारित कार्यक्रमलाई निरन्तरता दिइनेछ।
१३७. बालबालिकाको सर्वाङ्गण क्षमताको विकासमा टेवा पुर्‍याउने उद्देश्यले वडा तथा गाउँपालिका स्तरीय बाल क्लब/सञ्जाल स्तरीय प्रतिभा प्रस्फुटन, अतिरिक्त क्रियाकलाप सञ्चालन तथा क्षमता विकास कार्यक्रम सञ्चालन गरिनेछ।

१३८. बाल विवाह ,बाल हिंसा, लागु पदार्थ दुर्व्यसनी तथा दुर्व्यवहार लगायतका सामाजिक कुरतिका विरुद्ध नागरिक सचेतना कार्यक्रम सञ्चालन गरिनेछ ।
१३९. विशेष संरक्षण तथा हेरचाहको आवश्यकता भएका बालबालिकाको पहिचान गरी उनीहरूको उचित व्यवस्थापनका लागि उचित कार्यक्रम सञ्चालन गरिनेछ । आपतकालिन बालकोषको स्थापना भइसकेकोले यसको परिचालन गर्दै आपतमा परेका बालबालिकाको उद्धार तथा संरक्षणका लागि गाउँपालिकामा १ बाल संरक्षण तथा स्याहार केन्द्र स्थापना, सञ्चालन तथा व्यवस्थापन गरिनेछ । ५ वर्ष मुनिका बालबालिकाको पोषण अवस्था सुधार सम्बन्धी कार्यक्रम सञ्चालन गरिनेछ ।
१४०. अपाङ्गतामैत्री गाउँपालिका निर्माणका लागि आवश्यक पूर्वाधारहरूको विकास गरी नीति निर्माण योजना तर्जुमा र बजेट विनियोजन प्रक्रियामा अपाङ्गता भएका व्यक्तिहरूसँग परामर्श तथा अन्तर्क्रिया गरिनेछ । साथै गाउँपालिकाबाट सञ्चालन हुने कार्यक्रममा अपाङ्गता भएका व्यक्तिहरूको सहभागी सुनिश्चितता गरिनेछ ।
१४१. रूपा गाउँपालिकामा बसोबास गर्ने सबै प्रकारका अपाङ्गता भएका व्यक्तिहरूको सामाजिक तथा आर्थिक अवस्था समेत खुल्ने गरी विस्तृत खण्डीकृत तथ्याङ्क संकलन तथा अद्यावधिक गरी अपाङ्गतामैत्री गाउँपालिका घोषणाको लागि आवश्यक कार्यक्रम सञ्चालन गरिनेछ ।
१४२. अपाङ्गताका विविध प्रकृतिलाई ध्यानमा राखी साङ्केतिक भाषा दोभाषे तालिम सञ्चालन गरी अपाङ्गता भएका नागरिकहरूको क्षमता अभिवृद्धि तथा सचेतनामूलक कार्यक्रम निरन्तरता दिइनेछ । साथै गाउँपालिकाबाट निर्माण हुने सम्पूर्ण भवनहरू अपाङ्गतामैत्री बनाइनेछ ।
१४३. अपाङ्गता सहायता सामग्री वितरणका साथै अपाङ्गता भएका नागरिकहरूको आय आर्जनमा टेवा पुर्याउने उद्देश्यले विभिन्न सिपमूलक तालिम सञ्चालन, आवश्यक कच्चा पदार्थ तथा मेसिनरी औजार वितरण, अपाङ्गता भएका व्यक्तिहरूबाट सञ्चालित पेशा व्यवसाय प्रवर्धन तथा प्रोत्साहन कार्यक्रम सञ्चालन गरिनेछ ।
१४४. जेष्ठ नागरिक दिवा मनोरञ्जन सेवा केन्द्र स्थापना सञ्चालन तथा व्यवस्थापन र जेष्ठ नागरिक सम्मान कार्यक्रम निरन्तरता गरिनेछ ।
१४५. सामाजिक समावेशीकरणमा सहयोग पुग्ने गरी महिला ,बालबालिका, जनजाति ,दलित , अल्पसंख्यक, जलारी, बोटे, मुस्लिम समुदाय लक्षित कार्यक्रम तथा गुनासी सुनुवाइ कार्यक्रमलाई निरन्तरता गरिनेछ ।
१४६. लक्षित समूहका व्यक्ति वा संघसंस्थाद्वारा सञ्चालित पेशा, व्यवसाय प्रवर्धन तथा विस्तार कार्यक्रम सञ्चालन गरिनेछ । लक्षित समूहको लागि क्षमता विकास तथा प्रतिभा प्रस्फुटन सम्बन्धी कार्यक्रम सञ्चालन गरिनेछ ।
१४७. लैङ्गिक हिंसा विरुद्धको १६ दिने अभियानलाई प्रभावकारी बनाउनुका साथै बाल विवाह, बहुविवाह, घरेलु हिंसा विरुद्धको नागरिक सचेतना कार्यक्रम सञ्चालन गरिनेछ ।
१४८. आपतकालीन अवस्थामा रहेका र उद्धार गरिएका नागरिकहरूको संरक्षण र स्याहारका लागि गाउँपालिका स्तरमा मानव सेवा आश्रम स्थापना, सञ्चालन तथा व्यवस्थापनका लागि आवश्यक व्यवस्था गरिनेछ ।
१४९. विभिन्न समयमा राष्ट्रका लागि योगदान दिने शहीद परिवार, द्वन्द्व पीडित, वेपत्ता तथा लक्षित परिवारहरूका लागि सामाजिक सुरक्षाको प्रत्याभूति दिलाउने नीति लिइनेछ । आवास नभएका बेसहारा नागरिकको लागि अन्य निकायसँग समन्वय र सहकार्य गरी कार्यक्रम अगाडि बढाइनेछ ।
१५०. गाउँपालिकाभित्रका विभिन्न जनजातिहरूको सांस्कृतिक सम्पदाको संरक्षण तथा व्यावसायिक प्रवर्धन गर्ने नीति लिइएको छ ।
१५१. तेस्रो लिङ्गी समुदायको पहिचान र सशक्तिकरण गर्ने नीति लिइएको छ ।
१५२. महिलाहरूको आय आर्जन, क्षमता विकासका लागि उपाध्यक्षसँग महिला कार्यक्रम तथा सुत्केरी महिलाहरूलाई पोषण वितरणको कार्यक्रमलाई निरन्तरता दिइनेछ ।
१५३. अपाङ्गता भएका तथा लक्षित व्यक्तिहरूको आय आर्जनलाई लक्षित गरी गाउँपालिका र गैरसरकारी संस्थाको समन्वयमा विभिन्न आयमूलक कार्यक्रम सञ्चालन गर्ने प्रबन्ध मिलाइनेछ ।

१५४. रूपा गाउँपालिकाभित्रका ४ स्थानहरूमा (वडा नं. २, ४, ५, ७ मा) बहुउद्देश्यीय जेष्ठ नागरिक दिवा मनोरञ्जन घर निर्माण सम्पन्न भएको छ । यसै वर्षबाट आवश्यक सामग्री व्यवस्था गरी मनोरञ्जन घर सञ्चालन गरिनेछ । बाँकी वडाहरूमा संरचनाको निर्माण गरी कार्य अगाडि बढाइनेछ ।

१५५. गरीब परिवार पहिचान तथा परिचयपत्र वितरण सम्बन्धी कार्यक्रम अन्तर्गत गरिब परिवारलाई परिचयपत्र वितरण गरिनेछ ।

कानून तथा न्याय

१५६. रूपा गाउँपालिकाबाट जारी गरिएका कानूनको अध्ययन गरी आवश्यकता अनुसार कानून निर्माण तथा संशोधन गरिनेछ । कानून निर्माण तथा संशोधन प्रक्रियामा अपाङ्गता भएका, लैङ्गिकता, सामाजिक समावेशीकरण, जलवायु परिवर्तन तथा दिगो विकास लक्षलाई आत्मसात गर्दै समायानुकूल बनाइनेछ ।

१५७. मानव अधिकारको सम्मान, संरक्षण र सम्बर्द्धन गर्दै आर्थिक दृष्टिले पछाडि परेका वर्ग, समुदाय, दलित, सीमान्तीकृत एवं उत्पीडित वर्गको अधिकार संरक्षण गर्न विशेष कार्यक्रम सञ्चालन गरिनेछ ।

१५८. न्यायिक समिति समक्ष दायर हुन आएका उजुरी र तीनका प्रक्रियालाई सहज र सरल बनाउनको निमित्त विभिन्न निकायहरू संग छलफल, अन्तरक्रिया गरी न्याय सम्पादन प्रक्रियामा देखा परेका समस्याहरूको समाधान गर्न प्रभावकारी नीति अवलम्बन गरिनेछ ।

१५९. मेलमिलाप पद्धतिलाई सक्षम र सुदृढ गराउनको लागी मेलमिलापकर्ताहरूलाई आवश्यक पर्ने तालिम, कार्यक्रम तथा अन्य आवश्यक सामग्रीहरूको उपलब्ध गराइ विवाद समाधानमा मेलमिलाप पद्धतिलाई प्रभावकारी बनाइनेछ ।

१६०. न्यायिक समितिको काम, कारवाहीको सम्बन्धमा जनआस्थालाई अभिवृद्धि गर्न ऐन, तथा कार्यविधिले सुनिश्चित गरेको संरक्षणात्मक आदेश तथा पिडित राहत कोषलाई प्रयोगमा ल्याइ सेवा प्रदान गरिनेछ ।

युवा तथा खेलकुद

१६१. युवाहरूलाई सामाजिक सेवाको भावना विकास गरी नेतृत्व क्षमता अभिवृद्धि गर्न स्वयमसेवक युवा परिचालन नीति लिइनेछ । आगामी राष्ट्रपति रनिङ्गशिल्ड प्रतियोगितालाई लक्षित गरी प्रशिक्षक प्रशिक्षण तथा खेलाडी विद्यार्थीहरूलाई विधागत रूपमा छनौट गरी तालिमदिने व्यवस्था गरिनेछ ।

१६२. बालबालिका शारीरिक तथा बौद्धिक क्षमता विकासका लागि विभिन्न खेलकुद सम्बन्धी कार्यक्रम सञ्चालन गरिनेछ । खेलाडीहरूलाई सम्मान गरिने कार्यक्रमलाई निरन्तरता दिइनेछ ।

सहकारी तथा उद्योग

१६३. सहकारी संस्था स्थापनाको उद्देश्य अनुरूप सञ्चालन हुने व्यवस्था गरिनेछ । सहकारी संस्थाको सघन सुपरिवेक्षण र नियमनका लागि सहकारी शाखालाई थप जिम्मेवारी बनाइ नियमित नियमन तथा मुल्याङ्कन गरिनेछ ।

१६४. व्यावसायिक उत्पादनमा आधारित एक वडा एक घरेलु उद्योग स्थापनाको लागि प्रक्रिया अगाडि बढाइनेछ ।

१६५. गाउँपालिकाभित्र स्थापना भएका कृषि सहकारीहरूलाई विशेष प्रवर्द्धनका कार्यक्रम सञ्चालन गरी आयआर्जनमा जोडिनेछ । रूपा गाउँपालिकाभित्रका सहकारीहरूको प्रभावकारी अनुगमन, मुल्याङ्कन र नियन्त्रणलाई प्रभावकारी रूपमा सञ्चालन गरिनेछ ।

१६६. आर्थिक रूपले सबल व्यवसायीहरूलाई लगानीमैत्री वातावरण बनाउनको लागि रूपा गाउँपालिकामा लगानी सम्मेलन गर्ने वातावरण मिलाइनेछ । जसका कारण यहाँका बाँझो जग्गामा उत्पादन तथा औद्योगिकीकरणको विकास हुने र रोजगारीको वातावरण सिर्जना हुनेछ ।

वातावरण तथा विपद् व्यवस्थापन

१६७. रूपा गाउँपालिकामा बढ्दो जनसंख्या चाप भएको स्थान पहिचान गरी उक्त स्थानबाट निस्कने फोहरमैला व्यवस्थापन गर्न ल्याण्डफिल साईडको पहिचान सहित फोहरमैलाको व्यवस्थापन गरिनेछ ।

१६८. बाढी पहिरोबाट प्रभावित भएका घरपरिवारलाई पुनर्वासको लागि सुरक्षित नागरीक आवास, मनसुनजन्य विपद् प्रभावितहरूलाई आवास कार्यक्रम मार्फत जोडिनेछ ।

१६९. मादी नदि १,३,७, खाल्टे, आँपुखोला, माझवेशी, पास्ते खोला, वृद्धि खोला, खाल्टे, विल्मादे खोला, तालवेशी भारपोला, अर्धेरीखोला, चायापानी, खोल्सी, खरवारी टुडो खोलाको छेउ टापु, तालखोला, घ्वाङखोला, भयरखोला, लगायतका स्थानमा तटबन्धको योजना बनाइ संघ, प्रदेश तथा स्थानीय तहसँग समन्वय गरी तटबन्ध निर्माण गर्ने कार्यक्रमलाई निरन्तरता दिइनेछ ।
१७०. सार्वजनिक जग्गा संरक्षण, पार्क निर्माण तथा हरियाली प्रवर्धन कार्यक्रमलाई प्राथमिकतामा राखिनेछ । विपद्का दृष्टिले जोखिम क्षेत्रको पहिचान गरी आवश्यक बजेट तथा जनशक्ति व्यवस्थापन गरी विपद् बाट हुने क्षति न्यूनीकरण गरिनेछ ।
१७१. गाउँपालिकामा विपद् व्यवस्थापन कोष खडा भइ सञ्चालनमा आइसकेको छ । विपद्को बेला खोज, उद्धार, राहत र पुनर्स्थापना गर्न विपद् व्यवस्थापन कोषमा रकम थप गरी विपद् पछिको उद्धार, राहत र पुर्नलाभमा खर्च गरिनेछ । साथै विपद् व्यवस्थापन तथा उद्धारका लागि हरेक वडामा तालिम सञ्चालन गरिनेछ ।
१७२. विपद् व्यवस्थापनमा रूपा गाउँपालिकामा गठन भएको स्काउटलाई परिचालन गरिनेछ भने विद्यालयहरूमा स्काउट ट्रुप गठनको लागि आवश्यक कार्य गरिनेछ ।

उर्जा शाखा

१७३. गाउँपालिका, वडा कार्यालय, विद्यालय, अस्पताल, स्वास्थ्य चौकी, प्रहरी कार्यालय लगायतका सार्वजनिक सरकारी निकाय वा स्थानमा वैकल्पिक उर्जा सोलार र व्याकअपको व्यवस्थापन गरी काम कारबाहीलाई प्रभावकारी बनाउन पहल गरिनेछ ।
१७४. बजार क्षेत्र तथा विशेष महत्वपूर्ण क्षेत्रमा सोलार बत्ती व्यवस्थापन तथा सेवा प्रवाहमा वैकल्पिक उर्जाको व्यवस्थापन कार्यलाई निरन्तरता दिइनेछ ।
१७५. सामुदायिक विद्यालयमा कक्षा १० र १२ मा अध्ययन गर्ने विद्यार्थीहरूको पठन पाठनमा सहयोग पुर्याउन मिनि सोलार वितरण कार्यक्रमलाई निरन्तरता दिइनेछ ।

सुशासन, संस्थागत विकास, सेवा प्रवाह र विविध

१७६. आगामी वर्ष रूपावासी जनतालाई गाउँपालिकामा सार्वजनिक सेवा लिनको लागि सहज होस भन्ने उद्देश्यले नागरिकले कार्यालयभित्र फाईल बोकेर हिड्ने परम्परालाई अन्त्य गरिनेछ । त्यसका लागि छुट्टै "नागरीक सहायता टेबल" राखी सेवा प्रदान गर्ने कार्यलाई निरन्तरता दिइनेछ ।
१७७. सार्वजनिक सेवा प्रवाह र सुशासन नतिजामूलक व्यवस्थापनको नीतिलाई अवलम्बन गरी सेवा प्रवाहलाई नागरिक र विकासमैत्री बनाइनेछ ।
१७८. रूपा गाउँकार्यपालिकाको कार्यालयमा सेवा करारमा कार्यरत कर्मचारीहरूलाई अवकाशको समयमा निजको सेवा अवधिका आधारमा अवकाश सुविधा प्रदान गर्नका लागि सेवा करार कर्मचारी अवकाश सुरक्षा कोष कार्यक्रम/सामाजिक सुरक्षा कोषमा आवद्ध गराउन प्रक्रिया अगाडि बढाइनेछ ।
१७९. सार्वजनिक सेवालाई पारदर्शी, जवाफदेही, उत्तरदायी र नागरिकमैत्री बनाइनेछ । गाउँपालिकाले प्रदान गर्ने सेवा सुविधाको गुणस्तर सुनिश्चित गरिनेछ । सुशासनका लागि सार्वजनिक सेवा प्रवाहलाई सरलीकृत गरिनेछ ।
१८०. सार्वजनिक सेवा प्रवाह, राजस्व संकलन प्रणाली लगायतलाई विद्युतीय प्रणाली मार्फत सञ्चालन गरिनेछ ।
१८१. रूपा गाउँपालिकाको वित्तीय सुशासन र पारदर्शिताको सिद्धान्तलाई चरितार्थ गर्न स्थानीय तह संस्थागत क्षमता स्वमुल्याङ्कन कार्यलाई थप प्रभावकारी बनाइ उत्कृष्ट नतिजा हासिल गर्ने वातावरण मिलाइनेछ ।
१८२. गत आर्थिक वर्षमा वित्तीय जोखिम मुल्याङ्कन सूचकका आधारमा कास्की जिल्लाका स्थानीय तहहरूमध्ये प्राप्त गरेको उत्कृष्ट नतिजालाई संस्थागत गर्दै आगामी वर्षहरूमा समेत निरन्तरताको लागि आवश्यक व्यवस्था मिलाइनेछ ।
१८३. स्रोत साधनका अबैध र अत्याधिक दोहनको नियन्त्रण र व्यवस्थापन गर्न उपयुक्त नीति बनाई व्यवस्थित गरिनेछ ।
१८४. विकास योजना तथा सेवा प्रवाहको कार्यान्वयन पक्षलाई प्रभावकारी, नतिजामुखी, गुणस्तरीय, जवाफदेही बनाउन अनुगमन र मूल्याङ्कन प्रणाली थप प्रभावकारी बनाइनेछ ।

१८५. वित्तीय सुशासन, पारदर्शिता, जवाफदेहिता, नियमितता सहित सेवा प्रवाहको लागि नेपाल सरकारद्वारा निर्धारित गरिएका PLMBIS, SUTRA, RMIS, IPFMIS, PAMS, NIMS, EMIS, IEMIS जस्ता विद्युतीय प्रणालीहरूको पुर्ण प्रयोग गरी जनतालाई प्रदान गरिने सेवा प्रभावकारी बनाइदै लगिनेछ ।

१८६. डिजिटल भिलेज प्रोफाइललाई पूर्णता दिई सो को तथ्याङ्कका आधारमा लक्षित वर्गका कार्यक्रम सञ्चालन गरिनेछ ।

भुमि शाखा

१८७. रूपा गाउँपालिकाभित्र रहेका जग्गाहरूको अभिलेखीकरण गरी गाउँपालिकाभित्रका वनक्षेत्र लगायतका अन्य क्षेत्रहरूको सिमाङ्कन गरिनुका साथै रूपा गाउँपालिकाका मुख्य सडकहरूको लगत संकलन गरी लगत कट्टा गरिनेछ ।

१८८. रूपा गाउँपालिकाभित्रका भूमिहीन दलित, भूमिहीन सुकुम्बासी तथा अव्यवस्थित व्यक्तिहरूको जग्गाधनी प्रमाण पुर्जा प्रदान गर्नका लागि कार्यक्रम अगाडि बढिसकेको छ । उक्त व्यक्तिहरूको जग्गाधनी प्रमाण पुर्जा प्रदान गर्न आवश्यक सहजीकरण गरिनेछ ।

अन्त्यमा,

रूपाको पहिचान: सबै क्षेत्रमा समृद्धिको अभियान भन्ने मूल नारालाई सार्थक बनाउनका लागि सुशासन, पारदर्शिता, जवाफदेहिता र विकासका निमित्त योजना समावेश गर्दै “समृद्ध नेपाल सुखी नेपाली” को नारालाई सार्थक बनाउन सर्वपक्षीय विकासका लागि सबै पक्षलाई प्रदेश तथा संघसँगको समन्वयमा समृद्ध रूपाको विकास गरिने विश्वास दिलाउँदै नीति तथा कार्यक्रम निर्माणका लागि सहयोग गर्नु हुने जनप्रतिनिधि, कर्मचारी, बुद्धिजीवी, राजनीतिक दलका प्रतिनिधि तथा रूपावासी सम्पूर्ण जनसमुदायलाई हार्दिक धन्यवाद ज्ञापन गर्दछु ।

धन्यवाद ।

मिति २०८२/०३/०८

अध्यक्ष,

रूपा गाउँपालिका, कास्की

"रूपाको पहिचान: सबै क्षेत्रमा समृद्धिको अभियान"